

តើសាសនាទាំងអស់ដូចគ្នាមែនដែរឬទេ?

និពន្ធ និងរៀបរៀងដោយ



www.facebook.com/SeekingtheWisdomofJesusinKhmer

© រក្សាសិទ្ធិ ២០២៤

លំនាំដើម

មនុស្សជាច្រើនគិតថា សាសនាទាំងអស់ដូចគ្នា ពីព្រោះសាសនាទាំងអស់តែងតែបង្រៀនមនុស្សឲ្យធ្វើល្អ កុំធ្វើអាក្រក់។ តើគំនិតនេះត្រឹមត្រូវដែរឬទេ? តើការបង្រៀនរបស់សាសនាទាំងអស់ មានមូលដ្ឋានដូចគ្នាដែរឬទេ? តាមពិតទៅ សាសនាភាគច្រើនមានលក្ខណៈស្រដៀងគ្នាដូចខាងក្រោមនេះ ៖

សាសនាទាំងអស់បង្រៀនមនុស្សឲ្យធ្វើល្អ កុំធ្វើអាក្រក់

មនុស្សទូទៅទទួលស្គាល់ថា ការប្រព្រឹត្តអាក្រក់នឹងនាំមកនូវផលអាក្រក់ ដូចជាទុក្ខវេទនា ជំងឺ ភាពក្រីក្រ ភាពអាម៉ាស់ ជាដើម។ ផលអាក្រក់ទាំងនេះអាចប៉ះពាល់ដល់អ្នកដទៃបាន ដូចជា គ្រួសារ និងសង្គម។ ហេតុនេះហើយបានជា សាសនាផ្សេងៗបង្រៀនច្បាប់ ទ្រឹស្តី សីលធម៌ និងគោលការណ៍ ដើម្បីជួយការពារសង្គម គ្រួសារ និងជួយមនុស្សគ្រប់ៗគ្នាកុំឲ្យប្រព្រឹត្តអំពើបាប។ ប៉ុន្តែទោះបីជាមនុស្សខំប្រឹងធ្វើល្អក៏ដោយ ក៏យើងមិនអាចបញ្ឈប់ខ្លួនឯងពីការប្រព្រឹត្តអំពើបាបបានឡើយ។ ដូច្នេះ បើយើងប្រព្រឹត្តអំពើបាប ធ្វើដូចម្តេចឲ្យយើងដោះស្រាយបញ្ហាបាន? តើសាសនាបង្រៀនមនុស្សឲ្យចេះដោះស្រាយបញ្ហាបានដែរឬទេ?



សាសនាទាំងអស់បង្រៀនមនុស្សឲ្យធ្វើល្អ
កុំធ្វើអាក្រក់ ដើម្បីការពារខ្លួន និងគ្រួសារ
ពីផលអាក្រក់នៃអំពើបាប។

សាសនាភាគច្រើនបង្រៀនមនុស្សឲ្យដោះស្រាយបញ្ហាបាប

យើងទាំងអស់គ្នាដឹងថា មនុស្សទាំងអស់ធ្វើបាប ហើយគេត្រូវទទួលផលមិនល្អនោះតបមកវិញ។ ហេតុនេះហើយបានជា សាសនាភាគច្រើនបង្រៀនយើងឲ្យដោះស្រាយបញ្ហាបាបរបស់ខ្លួនដោយត្រូវធ្វើអំពើល្អឲ្យបានច្រើនជាងអំពើអាក្រក់។ ឧទាហរណ៍៖ មានសាសនាមួយបានបង្រៀនថា នៅពេលព្រះរបស់គេជំនុំជម្រះមនុស្ស ទ្រង់នឹងឆ្លងថ្លែងគ្រប់ទាំងការប្រព្រឹត្តរបស់គេ ប្រសិនបើទ្រង់ទតឃើញថា ការប្រព្រឹត្តល្អរបស់គេច្រើនជាងការអាក្រក់ នោះទើបទ្រង់អនុញ្ញាតឲ្យគេចូលស្ថានបរមសុខបាន ។

មានសាសនាមួយផ្សេងទៀតបានបង្រៀនថា បើធ្វើអាក្រក់ក្នុងជីវិតនេះ នៅជាតិក្រោយនឹងត្រូវរងទុក្ខវេទនាខ្លាំងៗ ផ្ទុយទៅវិញបើធ្វើអំពើល្អ ដូចជាថ្វាយតង្វាយដ៏ធំដល់ព្រះផ្សេងៗ នៅជាតិក្រោយអ្នកនោះនឹងមានជីវិតសប្បាយរីករាយ។ សាសនាទាំងពីរនេះមានព្រះផ្សេងពីគ្នា ហើយមានរបៀបប្រព្រឹត្ត របៀបថ្វាយបង្គំ និងជំនឿអំពីជាតិក្រោយក៏ខុសគ្នាដែរ។ ក៏ប៉ុន្តែ ក្នុងសាសនាទាំងពីរនេះ មានទ្រឹស្តីស្រដៀងគ្នាមួយគឺថា មនុស្សដែលបានប្រព្រឹត្តអំពើបាបត្រូវតែខំប្រឹងដោះស្រាយបញ្ហាបាបរបស់ខ្លួនដោយប្រព្រឹត្តល្អឲ្យច្រើនជាងការអាក្រក់។ ដូច្នោះ ទាក់ទងនឹងរបៀបដោះស្រាយនៃអំពើបាប សាសនាភាគច្រើនគេបង្រៀនដូចគ្នា បើដូច្នោះមែន តើយើងត្រូវធ្វើបុណ្យប៉ុន្មាន ដើម្បីឲ្យខ្លួនបានរួចពីបាប?



សាសនាភាគច្រើនបង្រៀនយើងឲ្យដោះស្រាយបញ្ហាបាបរបស់ខ្លួនដោយត្រូវធ្វើអំពើល្អឲ្យបានច្រើនជាងអំពើអាក្រក់។

តើមនុស្សយើងត្រូវធ្វើអំពើល្អប៉ុន្មានដើម្បីឲ្យរួចពីបាប?

មនុស្សច្រើនខំប្រឹងប្រតិបត្តិតាមការបង្រៀននៃសាសនារបស់ខ្លួន ហើយយកចិត្តទុកដាក់ធ្វើអំពើល្អច្រើនជាងអំពើអាក្រក់ដើម្បីដោះស្រាយ បញ្ហាបាបខ្លួនឯង។ តើគេត្រូវធ្វើអំពើល្អឲ្យបានច្រើនប៉ុណ្ណា ទើបអាច ជួយឃឹតយោងខ្លួនបាន? តើគេធ្វើយ៉ាងណា ទើបដឹងថា គេបាន ប្រព្រឹត្តអំពើល្អឲ្យបានគ្រប់គ្រាន់ហើយ? មានសុភាសិតខ្មែរមួយបាន ចែងថា «ធ្វើបុណ្យមួយរយសំពៅ បាបមួយចូលទៅរលាយបាត់អស់»។ យោងទៅលើសុភាសិតនេះមានន័យថា អំពើអាក្រក់មានទម្ងន់ធ្ងន់ជាង អំពើល្អ ដោយសារអំពើបាបតែមួយស៊ីបំផ្លាញអំពើល្អទាំងអស់បាន។ នេះពិតជាត្រឹមត្រូវមែន! ហើយព្រះគម្ពីរព្រះយេស៊ូវបានចែងថា «អស់ ទាំងអំពើសុចរិតរបស់យើងខ្ញុំក៏ដូចជាអារកខ្វក់ហើយ»¹។ ខនេះមាន ន័យថា ទោះបីយើងខំប្រឹងយកចិត្តទុកដាក់លើការប្រព្រឹត្តអំពើល្អ អស់ពីដួងចិត្តយ៉ាងណាក៏ដោយ ក៏នៅចំពោះព្រះជាម្ចាស់ គ្រប់ទាំង អំពើល្អរបស់យើងនៅតែជាការអាក្រក់គួរឲ្យស្អប់ខ្ពើមដដែល ហើយ ខ្វះមិនដល់ខ្នាតនៃព្រះ ដោយសារព្រះមានព្រះបន្ទូលថា «អ្នករាល់គ្នា ត្រូវបរិសុទ្ធ ដ្បិតយើងបរិសុទ្ធ»²។

¹ ដកស្រង់ពីព្រះគម្ពីរព្រះយេស៊ូវ កណ្ត អេសាយ ៦៤:៦

² ដកស្រង់ពីព្រះគម្ពីរព្រះយេស៊ូវ កណ្ត ១ ពេត្រុស ១:១៦



មានសុភាសិតខ្មែរមួយបានចែងថា
«ធ្វើបុណ្យមួយរយសំពៅ បាបមួយ
ចូលទៅរលាយបាត់អស់»

ហេតុអ្វីបានជាបាបធ្ងន់ជាងអំពើល្អដូច្នោះ?

ដើម្បីដឹងថា ហេតុអ្វីបានជាបាបធ្ងន់ដូច្នោះ យើងត្រូវមើលពីប្រវត្តិរបស់បាប និងមនុស្ស ហើយនឹងរបៀបដែលបាបដំបូងបានចូលមកពិភពលោកនេះ។ ព្រះគម្ពីរព្រះយេស៊ូវបានកត់ទុកប្រវត្តិរបស់មនុស្សលោកតាំងពីដំបូងមក ដែលបានចែងថា មុនដំបូងបង្អស់ព្រះជាម្ចាស់បានបង្កើតរបស់សព្វសារពើឲ្យល្អឥតខ្ចោះ។ ទ្រង់បានបង្កើតមនុស្សដំបូងពីរនាក់ គឺប្រុសម្នាក់ និងស្រីម្នាក់។ ពួកគាត់មានលក្ខណៈល្អឥតសៅហ្មង ហើយក៏មិនចេះប្រព្រឹត្តអំពើបាបផងដែរ។ ព្រះជាម្ចាស់បានបង្កើតមនុស្សឲ្យចំនឹងរូបអង្គទ្រង់ ហើយបានតាំងបុព្វបុរសដំបូងទាំងពីរនាក់នោះឲ្យមានអំណាចលើរបស់សព្វសារពើ ហើយបានតាំងពួកគាត់ជាតំណាងរបស់ទ្រង់ទៀតផង។ គាត់ទាំងពីរនាក់មានទំនាក់ទំនងល្អឥតខ្ចោះជាមួយព្រះជាម្ចាស់ ហើយពួកគាត់មានសុខភាពល្អ មិនខ្វះខាត មិនមានភាពអាម៉ាស់ ទុក្ខលំបាក និងសេចក្តីស្លាប់ឡើយ។ ពួកគាត់មានជីវិតរស់នៅយ៉ាងល្អប្រសើរដោយព្រះគុណរបស់ព្រះជាម្ចាស់។

ប៉ុន្តែក្រោយមក ពួកគាត់បានបះបោរទាស់នឹងព្រះជាម្ចាស់។ ពួកគាត់លែងគោរពទ្រង់ និងមើលគុណដាក់ព្រះដែលបានបង្កើតខ្លួនមក។ នេះហើយគឺជាដើមដំបូងនៃអំពើបាប ហើយវាបានឆ្លងមកពីមួយជំនាន់ទៅមួយជំនាន់ ពីឪពុកម្តាយដល់កូន រហូតដល់បច្ចុប្បន្ននេះ។ តាំងពីការបះបោររបស់ពួកគាត់មក មនុស្សជាតិទាំងឡាយ រួមទាំងអ្នកនិងខ្ញុំ ក៏បានទាស់នឹងព្រះជាម្ចាស់ដូចជាបុព្វបុរសពីដំបូងដែរ។ លើសពីនេះទៀត ពួកយើងបានបន្ថែមទោសនៃអំពើបាបជារៀងរាល់ថ្ងៃដោយប្រមាថព្រះអង្គ និងមើលគុណដាក់ព្រះ ដែលបានបង្កើតខ្លួនមក។




ព្រះជាម្ចាស់បានបង្កើតមនុស្សឲ្យចំនីងរូប
អង្គទ្រង់ ហើយបានតាំងបុព្វបុរសដំបូងនោះ
ឲ្យមានអំណាចលើរបស់សព្វសារពើដែល
ទ្រង់បានបង្កើតមក។

តើពួកយើងបានប្រព្រឹត្តអំពើបាបអ្វីខ្លះទាស់នឹងព្រះ ហើយ រមិលគុណចំពោះទ្រង់យ៉ាងដូចម្តេច?

មនុស្សខ្លះឆ្ងល់ថា «ខ្ញុំមិនស្គាល់ព្រះជាម្ចាស់ផ្ទាល់ទេ! តើខ្ញុំ ប្រព្រឹត្តអំពើបាបទាស់នឹងទ្រង់យ៉ាងម៉េចកើត?» ពេលណាពួកយើង ប្រព្រឹត្តអំពើបាបទាស់នឹងគ្នាទៅវិញទៅមក យើងក៏ធ្វើបាបទាស់នឹង ព្រះជាម្ចាស់ផងដែរ ពីព្រោះព្រះបានបង្កើតមនុស្សលោកដូចជារូបអង្គ ទ្រង់។ ហេតុនេះហើយបានជា ព្រះជាម្ចាស់បង្គាប់យើងថា «ត្រូវ ស្រឡាញ់បងប្អូនឯទៀតៗឲ្យដូចស្រឡាញ់ខ្លួនឯង»³។ ដូច្នេះ ពេលណា ពួកយើងកុហកគេ និយាយដើមគេ ជេរប្រមាថគេ បោកបញ្ឆោតគេ លួចគេ ខឹងគេ លោភលន់ចង់បានរបស់គេ ឬសម្លឹងមើលគេដោយចិត្ត ស្រើបស្រាលនិងតណ្ហា ។ល។ ការប្រព្រឹត្តទាំងនេះគឺជាអំពើបាប ដែលប៉ះពាល់ដល់គេមែន ហើយវាក៏ទាស់នឹងព្រះជាម្ចាស់ដែរ ពីព្រោះ ទ្រង់បានបង្កើតមនុស្សមក។

³ ដកស្រង់ពីព្រះគម្ពីរព្រះយេស៊ូវ កណ្តា ម៉ាថាយ ២២:៣៩



ពេលណាយើងប្រព្រឹត្តអំពើបាបទាស់នឹងគ្នាទៅ
វិញទៅមក យើងក៏ធ្វើបាបទាស់នឹងព្រះជាម្ចាស់
ផងដែរ ពីព្រោះព្រះបានបង្កើតមនុស្សលោក
ដូចជារូបអង្គទ្រង់។

មនុស្សខ្លះទៀតនិយាយថា «តើខ្ញុំរមិលគុណដាក់ព្រះយ៉ាងម៉េចដោយសារខ្ញុំមិនស្គាល់ទ្រង់ផ្ទាល់ ហើយមិនដែលប្រមាថទ្រង់ផង?» ពេលគេនិយាយអញ្ចឹងគេភ្លេចថា ព្រះជាម្ចាស់បានបង្កើតសព្វសារពើហើយទ្រង់បានប្រទានជីវិត ខ្យល់ដង្ហើម ទឹកភ្លៀងសម្រាប់ដាំដំណាំសត្វគ្រប់ប្រភេទ បន្ថែម ហើយនឹងផ្លែឈើជាដើម។ ក៏ប៉ុន្តែ មនុស្សទូទៅមិនសរសើរតម្កើងព្រះជាម្ចាស់ ឬអរព្រះគុណទ្រង់នោះឡើយ។ មានវគ្គមួយនៅក្នុងព្រះគម្ពីរបានចែងថា «គេមិនបានតម្កើងព្រះអង្គជាព្រះ ឬអរព្រះគុណព្រះអង្គដែរ . . . ព្រោះគេបានប្តូរសេចក្តីពិតអំពីព្រះ យកសេចក្តីភូតករ ហើយថ្វាយបង្គំ និងគោរពបម្រើរបស់ដែលកើតមក ជាជាងព្រះដែលបង្កើតរបស់ទាំងនោះ»⁴។ ដូច្នោះ ពេលណាពួកយើងមិនអរគុណព្រះអង្គ ឬក៏ថ្វាយបង្គំចំពោះអ្វីដែលមិនមែនជាព្រះជាម្ចាស់នោះមានន័យថា យើងបានប្រមាថព្រះអង្គ ហើយរមិលគុណដាក់ព្រះដែលបានបង្កើតយើងមក។

អំពើបាបមានទម្ងន់ធ្ងន់ណាស់ដោយសារ៖

- ១- គ្រប់អំពើបាបទាំងអស់សុទ្ធតែជាការបះបោរទាស់នឹងព្រះជាម្ចាស់ដែលបានបង្កើតយើងមក។
- ២- អំពើបាបបានខ័ណ្ឌផ្តាច់ទំនាក់ទំនងរវាងព្រះជាម្ចាស់នឹងមនុស្ស។
- ៣- ពេលយើងប្រព្រឹត្តអំពើបាបមានន័យថា យើងរមិលគុណរដាក់ព្រះជាម្ចាស់ ដែលបានបង្កើតយើងមក។

⁴ ដកស្រង់ពីព្រះគម្ពីរព្រះយេស៊ូវ កណ្ត រូម ១:២១,២៥



ពេលណាពួកយើងមិនអរគុណព្រះអង្គ ឬក៏
ថ្វាយបង្គំចំពោះអ្វីដែលមិនមែនជាព្រះជាម្ចាស់
នោះមានន័យថា យើងបានប្រមាថព្រះអង្គ ហើយ
មើលគុណដាក់ព្រះ ដែលបានបង្កើតយើងមក។

តើលទ្ធផលធ្ងន់ជាងគេបំផុតរបស់បាបគឺជាអ្វី?

មនុស្សជាច្រើនបានរាប់ទុក្ខវេទនាដែលកើតចេញពីបាបគឺជា ផលជំងឺធ្ងន់ធ្ងរ។ ប៉ុន្តែអំពើបាបមានលទ្ធផលពីរយ៉ាងដែលធ្ងន់ធ្ងរជាង ទុក្ខវេទនាទៅទៀត។

១- **សេចក្តីស្លាប់៖** ព្រះគម្ពីរព្រះយេស៊ូវបានចែងថា «**ឈ្នួលរបស់បាប ជាសេចក្តីស្លាប់**»⁵ ខគម្ពីរនេះមានន័យថា យើងទាំងអស់គ្នាត្រូវ តែស្លាប់ ពីព្រោះយើងបានប្រព្រឹត្តអំពើបាប ហើយយើងបាន រមិលគុណដាក់ព្រះ ដែលបានបង្កើតខ្លួនមក។ ហេតុនេះហើយ បានជា មនុស្សទាំងអស់ត្រូវស្លាប់ជាមិនខាន។

២- **ការជំនុំជម្រះ៖** ព្រះគម្ពីរបានចែងថា «**បានតម្រូវឲ្យមនុស្ស លោកទាំងអស់ស្លាប់ម្តង រួចមកត្រូវទទួលការជំនុំជម្រះ**»⁶។ ផ្អែកលើខនេះបានពន្យល់ថា លទ្ធផលនៃបាបដែលធ្ងន់ជាងគេ បំផុតគឺការជំនុំជម្រះរបស់ព្រះជាម្ចាស់ ហើយទ្រង់នឹងទំលាក់ អស់មនុស្សដែលប្រព្រឹត្តអំពើបាបទៅក្នុងស្ថាននរក។ ហេតុនេះ ហើយបានជា ព្រះយេស៊ូវមានព្រះបន្ទូលថា «**ត្រូវខ្លាចព្រះអង្គ ដែលទ្រង់អាចនឹងបំផ្លាញទាំងព្រលឹង និងរូបកាយទៅក្នុងនរក បាន។**»⁷

⁵ ដកស្រង់ពីព្រះគម្ពីរព្រះយេស៊ូវ កណ្ត រូម ៦:២៣

⁶ ដកស្រង់ពីព្រះគម្ពីរព្រះយេស៊ូវ កណ្ត ហេព្រើរ ៩:២៧

⁷ ដកស្រង់ពីព្រះគម្ពីរព្រះយេស៊ូវ កណ្ត ម៉ាថាយ ១០:២៨



ព្រះបន្ទូលរបស់ព្រះជាម្ចាស់នៅក្នុងព្រះ
គម្ពីរព្រះយេស៊ូវចែងថា «**ឈ្នួលរបស់បាប**
ជាសេចក្តីស្លាប់» (រ៉ូម ៦:២៣)

តើយើងអាចគេចឲ្យរួចផុតពីបាប និងការជំនុំជម្រះយ៉ាងដូចម្តេចបាន?

សាសនាស្ទើរតែទាំងអស់បានបង្រៀនថា យើងត្រូវដោះស្រាយបញ្ហាបាបដោយប្រព្រឹត្តអំពើល្អឲ្យបានច្រើនជាងអំពើអាក្រក់។ ក៏ប៉ុន្តែយើងរាល់គ្នាគ្មានលទ្ធភាពបញ្ឈប់ខ្លួនឯងពីការប្រព្រឹត្តអំពើបាបមិនបានឡើយ។ ប្រហែលមានមនុស្សខ្លះដែលអាចប្រព្រឹត្តអំពើល្អដ៏ច្រើនបានក៏ប៉ុន្តែ បើមានបាបតែមួយចូលទៅរលាយបាត់អស់ ហើយគ្មាននរណាម្នាក់ដែលមិនធ្លាប់ប្រព្រឹត្តអំពើបាបសោះនោះឡើយ។ ហេតុនេះហើយបានជា យើងរាល់គ្នាត្រូវតែប្រឈមមុខនឹងការជំនុំជម្រះរបស់ព្រះជាម្ចាស់មិនខាន រួចត្រូវបោះទំលាក់ទៅស្ថាននរក។ យោងទៅលើបញ្ហាខាងលើនេះ សាសនាភាគច្រើនជួយយើងឲ្យរួចផុតពីបាបមិនបានឡើយ។ តែយ៉ាងណាក៏ដោយ យើងមានសេចក្តីសង្ឃឹមមួយ ដែលជាផ្លូវដ៏ពិតប្រាកដនាំយើងឲ្យបានរួចពីបាបបាន។



«ត្រូវខ្លាចព្រះអង្គ ដែលទ្រង់អាចនឹងបំផ្លាញទាំង
ព្រលឹង និងរូបកាយទៅក្នុងនរកបាន។»

(ម៉ាថាយ ១០:២៨)

តើមានផ្លូវណាមួយដែលនាំយើងទៅរកសេចក្តីសង្ឃឹមបាន?

ព្រះជាម្ចាស់ស្រឡាញ់មនុស្សលោកពីព្រោះទ្រង់បានបង្កើតយើងឲ្យចំនឹងរូបអង្គទ្រង់ ហើយយើងក៏ជាស្នាព្រះហត្ថរបស់ព្រះអង្គផ្ទាល់ផងដែរ។ ហេតុនេះហើយបានជា ពេលព្រះជាម្ចាស់បានឃើញស្ថានភាពអស់សង្ឃឹមរបស់យើងដូច្នោះ ទ្រង់ក៏អាណិតអាសូរយើងខ្លាំងណាស់ រហូតដល់ព្រះអង្គបានចាត់ព្រះរាជបុត្រាតែមួយរបស់ព្រះអង្គដើម្បីរៀបចំផ្លូវនៃសេចក្តីសង្ឃឹមមួយឲ្យយើង។ ព្រះគម្ពីរបានចែងថា «ដ្បិតព្រះស្រឡាញ់មនុស្សលោកជាខ្លាំង បានជាទ្រង់ប្រទានព្រះរាជបុត្រាតែមួយរបស់ព្រះអង្គ ដើម្បីឲ្យអ្នកណាដែលជឿដល់ព្រះរាជបុត្រានោះ មិនត្រូវវិនាសឡើយ គឺឲ្យមានជីវិតអស់កល្បជានិច្ចវិញ»^៨។ ព្រះរាជបុត្រានោះមានព្រះនាមថា «ព្រះយេស៊ូវ»។ ទ្រង់យាងមកកើតជាមនុស្ស ហើយព្រះគម្ពីរចែងថា «ព្រះយេស៊ូវយាងពីកន្លែងមួយទៅកន្លែងមួយ ទាំងប្រព្រឹត្តអំពើល្អ និងប្រោសអស់អ្នកដែលត្រូវមានសង្កត់សង្កិនឲ្យបានជា»^៩។ ទោះបីជាព្រះយេស៊ូវមិនដែលប្រព្រឹត្តអំពើបាបសោះក៏ដោយ ក៏មនុស្សអាក្រក់បាននាំគ្នាស្អប់ព្រះអង្គ ហើយចាប់ទ្រង់ឆ្កាងលើឈើឆ្កាង ព្រមទាំងធ្វើគុតទ្រង់ផងដែរ។ ប៉ុន្តែ ព្រះគម្ពីរចែងទៀតថា «ព្រះជាម្ចាស់បានប្រោសព្រះអង្គឲ្យមានព្រះជន្មរស់ឡើងវិញនៅថ្ងៃទីបី»^{១០}។

⁸ ដកស្រង់ពីព្រះគម្ពីរព្រះយេស៊ូវ កណ្តា យ៉ូហាន ៣:១៦
⁹ ដកស្រង់ពីព្រះគម្ពីរព្រះយេស៊ូវ កណ្តា កិច្ចការ ១០:៣៨
¹⁰ ដកស្រង់ពីព្រះគម្ពីរព្រះយេស៊ូវ កណ្តា កិច្ចការ ១០:៤០



ព្រះជាម្ចាស់បានរៀបចំផ្លូវមួយឲ្យយើង ដោយ
បានចាត់ព្រះរាជបុត្រាតែមួយរបស់ព្រះអង្គឲ្យ
យាងមកផែនដីនេះ ដើម្បីសង្គ្រោះយើងឲ្យរួច
ផុតពីបាប និងលទ្ធផលនៃបាប។

ហេតុការណ៍ទាំងអស់នេះកើតឡើងតាមគម្រោងការណ៍របស់ព្រះជាម្ចាស់ ដើម្បីទ្រង់អាចរៀបចំផ្លូវដោះមនុស្សយើងឲ្យរួចផុតពីបាប ហើយឲ្យមានទំនាក់ទំនងជាមួយព្រះជាម្ចាស់ឡើងវិញបាន។ នៅពេលព្រះយេស៊ូវសោយទិវង្គត ទ្រង់បានទទួលសេចក្តីក្រោធ និងការជំនុំជម្រះពីព្រះជាម្ចាស់មកលើរូបអង្គ ទ្រង់ជំនួសយើង។ ព្រះយេស៊ូវបានថ្វាយព្រះកាយព្រះអង្គផ្ទាល់ធ្វើជាយញ្ញ បូជាលាងសំអាតបាបយើង។ យញ្ញបូជារបស់ព្រះយេស៊ូវគាប់ព្រះហឫទ័យ ព្រះជាម្ចាស់ ដូច្នោះ ព្រះអង្គបានប្រោសព្រះយេស៊ូវឲ្យមានព្រះជន្មរស់ឡើង វិញ។ ព្រះយេស៊ូវហ្នឹងហើយជាផ្លូវដែលព្រះជាម្ចាស់បានរៀបចំដើម្បីដោះយើងឲ្យរួចផុតពីអំពើបាប និងលទ្ធផលនៃបាបរបស់យើង។ ព្រះយេស៊ូវបានផ្ទុកអំពើបាប និងរងការជំនុំជម្រះជំនួសយើង ប្រយោជន៍ឲ្យយើងបានរាប់ជាសុចរិត មានទំនាក់ទំនងជាមួយព្រះជាម្ចាស់បាន ហើយក៏ដោះយើងឲ្យរួចពីទោសនៃអំពើបាប និងស្ថាននរកទៀតផង។

សាសនាភាគច្រើនបង្រៀនថា យើងត្រូវខំប្រឹងធ្វើអំពើល្អច្រើនជាងអំពើអាក្រក់ដើម្បីយឺតយោងខ្លួនឲ្យរួចពីបាប ក៏ប៉ុន្តែយើងអត់មានសមត្ថភាពសង្គ្រោះខ្លួនឯងបានឡើយ! ហេតុនេះហើយបានជាព្រះជាម្ចាស់បានរៀបចំផ្លូវមួយដើម្បីសង្គ្រោះយើង។ សាសនាជាទូទៅបង្រៀនថា «ខ្លួនទីពឹងខ្លួន» តែព្រះជាម្ចាស់មានព្រះបន្ទូលថា «មនុស្សទាំងអស់នៅចុងផែនដីអើយ ចូរមើលមកយើង ហើយទទួលសេចក្តីសង្គ្រោះចុះ»¹¹ ហើយទ្រង់ក៏មានបន្ទូលទៀតថា «ក្រៅពីយើង គ្មានអ្នកសង្គ្រោះទៀតឡើយ»¹²។

¹¹ ដកស្រង់ពីព្រះគម្ពីរព្រះយេស៊ូវ កណ្តា អេសាយ ៤៥:២២
¹² ដកស្រង់ពីព្រះគម្ពីរព្រះយេស៊ូវ កណ្តា អេសាយ ៤៣:១១



ព្រះយេស៊ូវបានថ្វាយព្រះកាយព្រះអង្គផ្ទាល់ធ្វើជា
យញ្ញបូជាលាងសំអាតបាបយើង។ ព្រះយេស៊ូវ
នេះហើយជាផ្លូវដែលព្រះជាម្ចាស់បានរៀបចំដើម្បី
រំដោះយើងឲ្យរួចផុតពីអំពើបាប និងលទ្ធផលនៃ
បាបរបស់យើង។

តើព្រះជាម្ចាស់បានសន្យាអ្វីខ្លះដល់អស់អ្នកដែលសម្រេចចិត្តដើរតាមផ្លូវនៃសេចក្តីសង្គ្រោះដែលទ្រង់បានរៀបចំឲ្យ?

ព្រះជាម្ចាស់កំពុងត្រាស់ហៅមនុស្សគ្រប់ជាតិសាសន៍ទាំងឡាយឲ្យកែប្រែចិត្ត បែរចេញពីអំពើបាបរបស់ខ្លួន ហើយនិងដើរតាមផ្លូវដែលទ្រង់បានរៀបចំឲ្យ។ ព្រះអង្គមានព្រះបន្ទូលថា «មកចុះ យើងនឹងពិភាក្សាជាមួយគ្នា ទោះបីអំពើបាបរបស់អ្នកដូចជាពណ៌ក្រហមទែងក៏ដោយ គង់តែនឹងបានសង្ខតហិមៈ ទោះបីក្រហមឆ្កែក៏ដោយ គង់តែនឹងបានដូចជាពាមចៀមវិញ»¹³ ព្រះអង្គមានព្រះបន្ទូលសន្យាថា ទ្រង់នឹងសំអាតអស់អ្នកដែលសម្រេចចិត្តដើរតាមផ្លូវរបស់ទ្រង់ឲ្យបានស្អាតពីអំពើបាប។ ម្យ៉ាងទៀត ព្រះក៏បានសន្យាផងដែរថា ទ្រង់នឹងប្រទានជីវិតអស់កល្បជានិច្ចជំនួសសេចក្តីស្លាប់! ដ្បិតព្រះគម្ពីរបានចែងថា «ឈ្នួលរបស់បាប ជាសេចក្តីស្លាប់ តែអំណោយទានរបស់ព្រះវិញ គឺជីវិតអស់កល្បជានិច្ច នៅក្នុងព្រះគ្រីស្ទយេស៊ូវ ជាព្រះអម្ចាស់នៃយើង»¹⁴។ ព្រះអង្គបានសន្យាថា អស់អ្នកណាដែលសម្រេចចិត្តទទួលព្រះយេស៊ូវជាព្រះសង្គ្រោះ អ្នកនោះនឹងមិនស្លាប់ដោយព្រោះអំពើបាបរបស់គាត់ទេ ផ្ទុយទៅវិញ គាត់នឹងទទួលបានជីវិតអស់កល្បជានិច្ច។

¹³ ដកស្រង់ពីព្រះគម្ពីរព្រះយេស៊ូវ កណ្តា អេសាយ ១:១៨

¹⁴ ដកស្រង់ពីព្រះគម្ពីរព្រះយេស៊ូវ កណ្តា រូម ៦:២៣



ព្រះអង្គមានព្រះបន្ទូលថា «មកចុះ យើងនឹងពិភាក្សា
ជាមួយគ្នា ទោះបីអំពើបាបរបស់អ្នកដូចជាពណ៌
ក្រហមទែងក៏ដោយ គង់តែនឹងបានសដូចហិមៈ
ទោះបីក្រហមឆ្មៅក៏ដោយ គង់តែនឹងបានដូចជា
ពោមចៀមវិញ» (អេសាយ ១:១៨)

តើជីវិតអស់កល្បជានិច្ចនេះសំដៅទៅលើអ្វី? តើរូបកាយរបស់យើងមិនដែលស្លាប់ឬ? អត់ទេ! ដូចជាព្រះយេស៊ូវមានព្រះជន្មរស់ពីសេចក្តីស្លាប់ឡើងវិញយ៉ាងណា នោះអស់អ្នកដែលសម្រេចចិត្តទទួលទ្រង់ជាព្រះអង្គរបស់ខ្លួន នឹងរស់ឡើងវិញយ៉ាងនោះដែរ។ ព្រះយេស៊ូវមានព្រះបន្ទូលថា «ខ្ញុំជាសេចក្តីរស់ឡើងវិញ និងជាជីវិតអ្នកណាដែលជឿដល់ខ្ញុំ ទោះបីស្លាប់ហើយ គង់តែនឹងរស់ឡើងវិញដែរ»¹⁵ ពេលរូបកាយរបស់យើងស្លាប់ទៅ អស់អ្នកដែលទទួលព្រះយេស៊ូវជាព្រះនៃខ្លួន នោះព្រលឹងវិញ្ញាណពួកគាត់នឹងចូលស្ថានសួគ៌ ហើយរង់ចាំនៅទីនោះរហូតដល់ព្រះយេស៊ូវយាងត្រឡប់មកផែនដីនេះវិញ។ នៅពេលនោះ ទ្រង់នឹងប្រោសរូបកាយពួកគាត់ឲ្យរស់ឡើងវិញអស់កល្បជានិច្ច ហើយពួកគាត់មិនប្រឈមមុខនឹងទុក្ខវេទនាទៀតឡើយ ពីព្រោះព្រះជាម្ចាស់បានសន្យាថា «ព្រះអង្គនឹងជូតអស់ទាំងទឹកភ្នែកចេញពីភ្នែករបស់គេ សេចក្តីស្លាប់នឹងលែងមានទៀតហើយ ការកាន់ទុក្ខ ការឃុំសោក ឬការឈឺចាប់ ក៏នឹងលែងមានទៀតដែរ»¹⁶។

¹⁵ ដកស្រង់ពីព្រះគម្ពីរព្រះយេស៊ូវ កណ្ត យ៉ូហាន ១១:២៥

¹⁶ ដកស្រង់ពីព្រះគម្ពីរព្រះយេស៊ូវ កណ្ត វិវរណៈ ២១:៤




ព្រះយេស៊ូវមានព្រះបន្ទូលថា «ខ្ញុំជាសេចក្តី
រស់ឡើងវិញ និងជាជីវិត អ្នកណាដែលជឿ
ដល់ខ្ញុំ ទោះបីស្លាប់ហើយ គង់តែនឹងរស់
ឡើងវិញដែរ» (យ៉ូហាន ១១:២៥)

សេចក្តីសង្ខេប

សាសនាភាគច្រើនមានការបង្រៀនស្រដៀងគ្នាថា យើងត្រូវដោះស្រាយបញ្ហាបាបដោយប្រព្រឹត្តអំពើល្អឲ្យបានច្រើនជាងអំពើអាក្រក់ ក៏ប៉ុន្តែ យើងរាល់គ្នាគ្មានលទ្ធភាពបញ្ឈប់ខ្លួនឯងពីការប្រព្រឹត្តអំពើបាបមិនបានឡើយ។ យើងអាចធ្វើល្អបាន តែបើយើងចង់ធ្វើល្អឲ្យបានគ្រប់គ្រាន់ដើម្បីសង្គ្រោះខ្លួនឯងពីបាប នោះក៏មិនបានកើតឡើយ ពីព្រោះអំពើបាបស៊ីបំផ្លាញអំពើល្អ។ លើសពីនេះទៀតពួកយើងបានបន្ថែមទោសនៃអំពើបាបតាមរយៈការប្រមាថព្រះអង្គ ហើយមិនដឹងគុណព្រះអង្គផងដែរ។ ដោយហេតុនេះបានជាយើងរាល់គ្នាត្រូវតែប្រឈមមុខនឹងការជំនុំជម្រះរបស់ព្រះជាម្ចាស់ជាមិនខាន។ ក៏ប៉ុន្តែ ព្រះស្រឡាញ់មនុស្សលោកខ្លាំងណាស់ អញ្ជឹងហើយបានជាព្រះជាម្ចាស់បានរៀបចំផ្លូវនៃសេចក្តីសង្គ្រោះតែមួយ ដោយបានចាត់ព្រះយេស៊ូវគ្រីស្ទឲ្យយាងមកផែនដីនេះ ដើម្បីសង្គ្រោះយើងឲ្យរួចផុតពីបាប និងលទ្ធផលនៃបាប។ ព្រះយេស៊ូវបានផ្ទុកអំពើបាប និងរងការជំនុំជម្រះជំនួសយើង ប្រយោជន៍ឲ្យយើងបានរាប់ជាសុចរិត មានទំនាក់ទំនងជាមួយព្រះជាម្ចាស់ ហើយក៏រំដោះយើងឲ្យរួចពីទោសនៃអំពើបាប និងស្ថាននរកផងដែរ។

សាសនាជួយយើងមិនបានមែន តែព្រះជាម្ចាស់បានរៀបចំផ្លូវមួយដើម្បីអាចសង្គ្រោះយើងបាន។ ជាធម្មតាយើងមិនចង់ពឹងផ្អែកលើព្រះទេ គឺយើងចូលចិត្តពឹងផ្អែកលើសមត្ថភាពខ្លួនឯងវិញ។ ប៉ុន្តែ បើសិនជាយើងមិនទទួលយកសេចក្តីសង្គ្រោះរបស់ព្រះ នោះយើងនឹងត្រូវទទួលការជំនុំជម្រះដ៏ធ្ងន់ធ្ងរនៅស្ថាននរក។



តើអ្នកនឹងសម្រេចចិត្តទទួលយកសេចក្តីសង្គ្រោះ ដែលប្រោសឲ្យរួចផុតពីអំពើបាបនេះដែរឬទេ?

ក្នុងនាមខ្ញុំជាអ្នកបម្រើរបស់ព្រះជាម្ចាស់ ខ្ញុំសុំអង្វរដល់អ្នករាល់គ្នាថា ចូរផ្សះផ្សាជានានឹងព្រះជាម្ចាស់វិញ តាមរយៈផ្លូវដែលទ្រង់បានរៀបចំឲ្យ ពីព្រោះគ្មានផ្លូវណាផ្សេងទៀតដែលនាំទៅរកសេចក្តីសង្គ្រោះបានឡើយ។ ព្រះយេស៊ូវមានព្រះបន្ទូលថា «ខ្ញុំជាផ្លូវ ជាសេចក្តីពិត និងជាជីវិត បើមិនមកតាមខ្ញុំ នោះគ្មានអ្នកណាទៅឯព្រះវរបិតាបានឡើយ»¹⁷។ ដូច្នោះ សូមទទួលយកព្រះយេស៊ូវជាព្រះជាម្ចាស់របស់អ្នក ហើយលន់ត្អូបអ្នកដល់ទ្រង់ ទើបទ្រង់នឹងអត់ទោសបាបឲ្យអ្នក ដ្បិតព្រះគម្ពីរចែងថា «ប្រសិនបើយើងលន់ត្អូបរបស់យើង នោះព្រះអង្គមានព្រះហឫទ័យស្មោះត្រង់ ហើយសុចរិត ព្រះអង្គនឹងអត់ទោសបាបឲ្យយើង ហើយសម្អាតយើងពីគ្រប់អំពើទុច្ចរិតទាំងអស់»¹⁸។

បើអ្នកបានសម្រេចចិត្តជឿលើព្រះយេស៊ូវហើយ អ្នកបានក្លាយទៅជាកូនរបស់ព្រះជាម្ចាស់ ហើយអ្នកត្រូវរៀនចែមទៀតអំពីព្រះអង្គតាមរយៈការអានព្រះគម្ពីរ ហើយក៏ត្រូវចូលរួមថ្វាយបង្គំព្រះជាម្ចាស់នៅក្នុងក្រុមជំនុំព្រះយេស៊ូវគ្រីស្ទផងដែរ។^{១៧}

¹⁷ ដកស្រង់ពីព្រះគម្ពីរព្រះយេស៊ូវ កណ្ត យ៉ូហាន ១៤:៦
¹⁸ ដកស្រង់ពីព្រះគម្ពីរព្រះយេស៊ូវ កណ្ត ១ យ៉ូហាន ១:៩



ព្រះយេស៊ូវមានព្រះបន្ទូលថា «ខ្ញុំជាផ្លូវ ជា
សេចក្តីពិត និងជាជីវិត បើមិនមកតាមខ្ញុំ
នោះគ្មានអ្នកណាទៅឯព្រះវរបិតាបាន
ឡើយ។» (យ៉ូហាន ១៤:៦)